

Tíðindi til føroyingar uttanlanda stuðla av tí føroysku sjómanskirkjuni.

15 prosent av norsku arbeiðsmegini eru innflytarar

Útívið 15 prosent av norsku arbeiðsmegini eru innflytarar sambært norsku hagstovuni SSB. Umleið 380.000 innflytarar vóru í arbeiði í Norra í 4. ársfjórðingi 2015. Hetta svarar til 14,7 prosent av samlaðu norsku arbeiðsmegini, upplýsir Statistisk sentralbyrå - norska hagstovan.

Millum innflytararnar vóru 60,3 prosent í arbeiði, meðan hesin parturin í fólkinum annars lá um 67,2 prosent.

Innflytarar úr ES-londum í Eysturevropa myndaðu størsta bólkin við umleið 114.000 arbeiðstakarum. Síðani komu innflytarar úr Norðuramerika og Avstralia/Ný Zealandi og øðrum Kyrrahavsoyggjum umframt bólkin úr Eysturevropa uttanfyri ES, svarandi til 62 prosent.

Kelda: NTB/dn.no

Antares.fo

Er tað í lagi at verða uppsagdur umvegis teldupost?

Í juni í fjør vórðu 229 starvsfólk søgd upp umvegis teldupost frá boripalsfelagnum COSL. Nú fáa tey hjálp frá rættinum at meta um, hvørt lógarheimild yvirhvur er fyri hesum.

Í juni í fjør misti boripallurin COSL Pioneer sáttmálan við Statoil og 229 starvsfólk vórðu søgd upp. Uppsøgnina fingur starvsfólkini umvegis teldupost. Innskrivaða uppsagnarbrævið kom seinni, skrivar Aftenbladet.

Frá hvørjum degi er uppsøgnin so galdandi?

Nú skal rætturin í Jæren taka støðu til, um t-post-uppsøgn er gildug. Málið kemur fyri í rættinum 16. juni.

Kinesiska felagið China Oilfield Services Limited (COSL) eigur boripalsfelagið, sum hevur norska høvuðsstøð í Sandnes.

Tilsamans 38 starvsfólk hava stevnt arbeiðsgevaranum. 27 av teimum eru limir í fakfelagnum Safe. Advokaturin hjá Safe, Elisabeth Bjelland, umboðar øll.

– Lógarinnar orð eru greið. Ein uppsøgn skal gevast persónliga ella sendast sum innskrivað bræv. Uppsøgnin er galdandi frá 1. í mánaðinum, eftir at uppsøgnin er móttikin, sigur Elisabeth Bjelland. Nú skal rætturin taka støðu til týðningarmikla prinsippið, um eitt elektroniskt bræv kann javnsetast við eitt innskrivað bræv ella eina persónliga fráboðan.

Kelda: offshore.no

Antares.fo

Yvir 1.200 ferðafólk vitja í Klaksvík í morgin

08.06.2016 - 11:10

Um middagsleitið í morgin fær Klaksvík vitjan av ferðamannaskipinum MS Balmoral.

Ferðamannaskipið hevur 1.214 ferðafólk og saman við manningini telja tey 1.738 fólk.

Skipið fer at liggja í Norðhavnini og bussar fara at koyra til Klaksvíkar við ferðafólkunum, sum ikki fara útferðir. Meginparturin av ferðafólkunum á hesum skipinum eru bretar.

Í samband við vitjanina hjá MS Balmoral fer Klaksvíkar Dansifelag at dansa føroyskan dans á torginum uttanfyri Norðoya Kunningarstovu klokkan 17.

Skipið kemur á Norðhavnina klokkan 12:30 og fer avstað aftur klokkan 20:30.

Nordlysid.fo

Hvørki Poul ella Rajani hava gegnistrupuleikar

08.06.2016 - 14:27

Landsstýrismaðurin í Uttanríkismálum, vildi ikki hava hann, sum varð innstillaður nr. 1 og løgmaður hevði ikki álit á nummar tvey. Tí varð lýst av nýggjum eftir aðalstjóra til Uttanríkismálaráðið.

Eftir at løgmaður fekk greitt at vita frá landsstýrismanninum í Uttanlendismálum, at hann ikki kundi samstarva við tann sum varð innstillaður sum nr.1, valdi løgmaður sjálvur at vraka nr. 2 eisini. Og sum skilst varð tað samstarv millum lögmann og nummar 2 hjá setanar bólkinum, sum varð orsök til at nr. 2 ikki fekk starvið boðið.

Munur á politiskum og fyrisitingarlígum málum

Sambært fyrisitingarlógini var Jákup Mikkelsen, sum fyrrverandi landsstýrismaður í fiskivinnumálum, ikki ógegnigur at viðgera Hanus Hansen, hóast Hanus er beiggi til konuna hjá landsstýrismanninum.

Men sambært somu lóg, kann John Rajani ikki viðgera fyrisitingarlig mál, sum beinleiðis hava við stjóran á Føroya Tele at gera, tí stjórin á Føroya Tele er giftur systur John Rajani.

Tann 6. jan 2012 hevði Norðlýsið áhugaverda samrøðu við danskan professaran í fyrisitingarrætti, Sten Bønsing, sum er lektari á Universitetinum í Aalborg. Hann sigur at gegin spurningurin er ikki eins um talan er um politisk mál og so reint fyrisitingarlig mál.

Sten Bønsing starvast sum lektari á Universitetinum í Aalborg. Hann er "Erhvervsjurist, Ph.D" og granskar í jura, fyrisitingarrætti, fyrisitingarmyndugleika, kommunalrætti og almennum rætti. Hann starvast dagliga sum lektari í fyrisitingarrætti.

- Fyrisitingarlógin er rættliga greið í spurninginum um gegni. Í sjálvari lógini hevur man definera hvør er ógegnigur.

- Tað at kona táverandi landsstýrismannin í fiskivinnumálum, Jákup Mikkelsen og Hanus Hansen eru systkin ger ikki landsstýrismannin ógegnigan.

- Men var landsstýrismaðurin sjálvur í beinari linju beiggi stór reiðaran, so er lítil ivi um at hann var ógegnigur.

- Harafturat er ikki rætt at tulka lógin beinleiðis til at umfata politiskar spurningar. Talan eigur at verða um metingar sum byggja á konkret mál og her eigur ein eisini at skilja millum yvirskipað politisk mál og so umsitingarlig mál, sigur Sten Bønsing í stuttari viðmerking í samrøðu við Norðlýsið í Januar 2012.

Lógin torfør at lesa

Í fyrisitingarlógini stendur soleiðis: ".....hjúnarfelagin hjá viðkomandi, skyld ella svágd í stígandi ella fallandi linju ella síðulinjuni"

Men danski serfyrðingurin sigur at lógin skal lesast á tann hátt at talan er um hjún og syskin hjá landsstýrismanninum og hjúnarfelagarnar hjá systkunum hjá landsstýrismanninum. Einku er nevnt í lógini um brøður og systar hjá konu landsstýrismannsins. Tí skilji eg væl at fólk hava torført at lesa lógina - men soleiðis skal hon nú einaferð skiljast, sigur Sten Bønsing í telefonini úr Aalborg.

Út frá omanfyrinevndu tulkning kann John Rajani ikki verða innhåbilur í viðger av politiskum málum, sum hava við Føroya Tele at gera ella fjarskiftislógina eins og Poul Michelsen heldur ikki er ógegnigur at viðgera matvørunuloggávuna, hóast hann eigur ein av størstu heilsølunum í landinum. Men er talan um beinleiðis fyrisitingarlig mál var støðan ein onnur, men til tess krevst at meta um hvørt einstakt mál sær.

Nordlysid.fo

Næstbesta árið hjá Víkingi nakrantíð

08.06.2016 - 16:16

Um vit hyggja í stigum fyri fyrstu 13 umførini, so er talan um næstbesta árið hjá Víkingi, síðani felagið í 2008 fyri fyrstu ferð spældi sum eitt felagslið.

Víkingur liggur á 2. plássi í Effodeildini, men kann sunnudagin taka oddasessin, um liðið vinnur í Klaksvík. Talan er higartil um eitt av teimum heilt góðu árunum hjá Víkingi. Liðið er enn einaferð ávegis í steypafinaluna, meðan tað í landskappingini hevur hiltast betri enn leingi, um vit hugsa stig. Tí 28 stig í 13 dystum er tað næstmesta hjá felagnum nakrantíð. Í 2011 hevði Víkingur 29 stig fyri 13 umfør, og tað var tað mesta nakrantíð. Víkingur spældi fyri fyrstu ferð í bestu deildini í 2008. Hetta árið í 2011 fekk Víkingur 59 stig, sum er tað mesta í søgu felagsins og eitt stigatal, sum fleiri ferðir hevur rokkið til Fm, men sum í 2011 bara rakk til 3. pláss.

Stig hjá Víkingi eftir 13 umfør:

2016: 28

2015: 21

2014: 22

2013: 16

2012: 25

2011: 29

2010: 17

2009: 24

2008: 18

Sunnudagin kl. 15.00 spæla KÍ og Víkingur toppdyst í Klaksvík.

Sanders heldur fram í stríðnum

08.06.2016 - 10:28

Demokraturn Bernie Sanders heldur fram í royndini at gerast forsetavalevni fyri Demokratarnar, hóast mótvalevni hansara, Hillary Clinton, nú hefur lýst seg sjálva sum vlevni floksins.

- Komandi týsdag taka við stríðið upp aftur í tí seinasta undanvalinum. Vit vilja stríðast hart fyri at vinna undanvalið í Washington DC. Og so taka við stríðið fyri sosialum rættvísi allan vegin til Philadelphia, segði Sanders í røðuni til stuðlar sínar í Kalifornia.

Philadelphia skal hýsa floksfundinum hjá Demokratunum, har forsetavalið endaliga skal kjósast.

Sokallaða konventið verður frá 25. til 28. juli.

Sambært fleiri miðlum, hefur Hillary Clinton nú fingið so mikið av valmonnum, at tað er nóg mikið til at velja hana til forsetavalevni, men hon er enn bundin av sonevndu "superdelegeraðu", sum hava frítt at velja millum vlevnini. Flestu av hesum hava sagt seg stuðla Clinton. Tað er tó enn ein evarska lítil teoretiskur móguleiki fyri, at Bernie Sanders kann gerast forsetavalevni fyri Demokratarnar.

- Sonn broyting kemur altíð frá samfelagsins botni. Vit halda fram við okkara stríði, tí tað hefur týðning. Men týðningarmiklast er, at republikanarar av ytsta høggraveingi ikki sleppa fram at Hvítu Húsunum. Og als ikki Donald Trump, sigur Sanders sambært Ritzau.

Portal.fo

Fagrabergr á beding í Skagen

08.06.2016 - 14:41

Uppsjóvarskipið, sum fiskaði svartkjaftakvotuna fyri tíð síðan, er nú komið til Skagen, har tað skal á beding.

Talan er um vanligt viðlíkahaldsarbeiðið, eitt nú skulu rsw tangarnir málást, og skipið vatnblásast.

Fagrabergr var eisini í Skagen fyri fimm árum síðan, og tá var sama arbeiðið gjørt, og tað hefur hildið væl. Arbeiðið uppá Fagrabergr kemur at taka umleið átta vikur.

Vit spurdu hví arbeiðið ikki verður gjørt í Føroyum, og her fáa vit upplýst, at slíkt arbeiðið sum hetta sjáldan eydnast líka væl sum í Danmark.

Portal.fo

Íslendingar komnir fram og klárir at stríðast

08.06.2016 - 15:12

"Official airline of the Icelandic national team" stóð á síðuni á flogfarinum hjá Icelandair, sum í gjár lendi á franska Chambéry flogvøllinum.

Umborð var íslenska landsliðið, sum fyri fyrstu ferð luttekur í einari stórari endakapping í fót bólti.

EM-kappingin í Fraklandi byrjar fríggjakvøldið, og týskvøldið skal Ísland spæla fyrsta dystin, sum verður móti Portugal á Stade Geoffroy-Guichard í Saint-Étienne. Hini londini í bólki F eru Eysturriki og Ungarn.

Portal.fo

Veteransentrið vil betra tilboðið til veteranar í Føroyum

08.06.2016 - 16:10

Eftir at Magni Arge og Sjúrdur Skaale setti verjumálaráðnum spurningar um støðuna hjá krígveteranum, sum hava verið í danskari hertænastu og eru búsitandi í Føroyum, verður ítøkilig arbeiði sett í gongd fyri at betra tilboðið til hesar veteranar.

Á fundi á veteransentrinum í Ringsted í dag kom fram, at veteransentrið undir danska verjumálaráðnum arbeiðir við at betra um tilboðini til veteranar, sum eru búsitandi í Føroyum.

Samstundis sum kannað verður nærri hvørjar umstøðurnar hjá føroyskum veteranum eru, verður eisini arbeitt við at seta ítøkilig tiltøk í verk, sum kunnu hjálpa beinanvegin.

Hetta skal millum annað gerast við einum samskipaðum arbeiði í Føroyum millum veteransentrið og viðkomandi myndugleikar í Føroyum.

Ritgerð hjá Georg L. Petersen vísti, at veteranar úr Føroyum, sum hava búsett seg í Danmark efter

lokna hertænastu eru komnir betur fyri seg enn veteranar búsitandi í Føroyum. Illgruni hevur verið um, at orsøkin til hetta er, at tilboðini hjá danska herinum ikki altíð hava rokkið so væl til Føroya, og at tað hevur verið torført at finna fram til veteranarnar búsitandi í Føroyum.

Eftir at hetta kom fram settu fyrst Magni Arge og síðan Sjúrdur Skaale seg í samband við verjumálaráðið fyri at gera vart við støðuna og nú byrja úrslitini at vísa seg frá hesum arbeiðinum. Portal.fo

Frakland ment appu móti yvirgangi

08.06.2016 - 16:46

Franska stjórnin hevur nú latið úr hondum eina appu, ið ávarar brúkarar móti yvirgangi. Farið varð undir at menna appuna eftir yvirgangsálopini í Paris í november, og appan gevur kunning til teirra, ið eru innan fyri eitt ávist landafrøðiligt øki, um at vandi er fyri yvirgangi har, ella at ein yvirgangsatsókn er í umbúnaði.

Appan, ið eitur Saip, gevur brúkarunum góð ráð, um hvussu teir skulu fyrihalda seg til yvirgangsálopið; hvat teir skulu gera, hvussu teir skulu fjala seg og so framvegis.

Appan fær hvørki telefonina at rysta ella ýla, tí at tey, ið fjala seg, skulu halda áfram at vera fjald.

Seinni er ætlanin, at appan skal eisini kunnu boða frá øðrum vandum, ið raka ávís landsfrøðilig øki, so sum flóðir og ídnaðarvanlukkur.

EM byrjar í Fraklandi fríggjadagin, og fleiri uttanríkisráð og fregnartænastur hava biðið borgarar sínar um at vera á varðhaldi, um tey ætla sær til Fraklands, tí vandin fyri yvirgangi er stórus.

Portal.fo

Fyrsti danski ríkisborgarin, ið hevur mist ríkisborgararættin

08.06.2016 - 17:06

Tíðindi > Danmark

Said Mansour verður fyrsti danski ríkisborgarin, ið hevur fingið frádømt sín ríkisborgararætt.

Hægsti rættur hevur í dag gjørt av, at Said Mansour, ið upprunaliga er úr Marokko, skal missa sín ríkisborgararætt og vísast burtur úr Danmark med alla.

Mansour varð í Eystara landsrætti í fjør dømdur fyra ára fongsul umframt at missa ríkisborgararætt sín fyri at eggja til yvirgang, og Hægsti rættur hevur so í dag staðfest dómin.

Dómurin merkir tó ikki, at Mansour verður noyddur at fara úr Danmark umgangandi - ella yvirhøvur - tí tað er ein avgerð, ið Útlendingastýrið endaliga skal taka.

Mansour hevur búð í Danmark síðan 1983 og fingið almannaveitingar síðan 1994. ìgjøgnum øll '90ini helt PET, danska fregnarløgreglan, eyguni við honum, og hann er eisini áður dømdur fyri at eggja til yvirgang.

Ákærin metti, at Said Mansour var illa integreraður í danska samfelagið, og at hetta talaði fyri, at hann skuldi fáa frátiknan sín ríkisborgararætt.

Portal.fo

Føðingardagsveitslu fyri hálva millión

08.06.2016 - 20:57

Starvsfólkaveitslan, ið Tórshavnar kommuna helt fyri øllum starvsfólkunum í kommununi í sambandi við 150 ára føðingardegnum hjá Tórshavnar kommunu, kostaði 425.918 kr.

Tað skrivar Kringvarpið í kvøld.

Til veitsluna 20. mei í Høllini á Hálsi vóru gott 1.300 fólk, og sum kommunan eisini hevur upplýst fyri Kringvarpinum, so kostaði veitslan sostatt um 328 kr. fyri hvønn luttakandi.

Talan var eisini um størstu døgurðaveitslu í Føroya søgu, tí ongantíð fyrr hava 1300 fólk sitið til borðs saman í Føroyum.

Portal.fo

Drotningin kemur sunnudagin

Vitjað verður í Suðuroynni, á Sandi og í Havn

Margretha drotning kemur í næstu viku á almenna vitjan í Føroyum.

Aksel V. Johannesen, løgmaður, er vertur fyri vitjanini, sum byrjar mánadagin í Suðuroy.

- Tað eru seks ár síðan, at danska kongshúsið seinast vitjaði í Føroyum, so vit gleða okkum til í næstu viku. Skráin er bæði umfatandi og fjølbroytt, og tí kann Margretha drotning gleða seg til nakrar spennandi dagar, sigur Aksel. V. Johannesen, løgmaður, í tíðindaskrivi. Hesaferð vitjar drotningin á Tvøroyri, í Hovi, Hvalba, Sandvík, Havn og á Sandi. Margretha drotning kemur til Føroya við flogfari seinnapartin sunnudagin, og hon fer av landinum aftur hósdeginn 16.juni. Kvf.fo

Tvær upsaleiðir stongdar aftrat

Fiskiveiðieftirlitið fær nógvar fráboðanir um ov smáan upsa
Fiskiveiðieftirlitið hevur stongt tvær leiðir aftrat eystur av Fugloyarbankanum, tí trolararnir fáa ov nógv av smáum upsa.
Seinasta samdøgrið hevur Fiskiveiðieftirlitið fingið 25 fráboðanir um ov smáan upsa, sigur Meinhard Gaardlykke, fulltrúi á Fiskiveiðueftirlitinum:
Báðar leiðirnar, sum nú verða stongdar, lata ikki upp aftur fyrr enn til 21. juni.
kvf.fo

Landsverk: Maskinurnar klára ikki ein vetur aftrat

08.06.2016 - 12:57
Stovnurin rópar neyðarróp, tí Landsverk klárar hvørki at grava kava ella salta
Maskinurnar hjá Landsverki eru nú í so vánaligum standi, at fleiri teirra klára ikki ein vetur afturat. Tørvurin á nýggjum maskinum er akuttur, men Landsverk hevur ongar pengar at keypa fyri. Avleiðingin verður, at Landsverk klárar hvørki at grava kava ella salta, sigur stovnurin í neyðarrópi til landsstýrismannin í samferðslumálum.
Vantandi viðlíkahald av landsvegakervinum og bygningum hjá tí almenna verður viðgjørt í Radaranum klokkan fimm minuttir yvir fimm seinnapartin.
Radarin viðger somuleiðis setanina av aðalstjóra til Uttanríkis- og vinnuáráðs.
Kvf.fo

Íslenski forsetin skal verja fólkið móti politikarum

Íslenski forsetin er vorðin ein vernd hjá fólkinum móti Altinginum. Forsetavalið er tí serstakt hesa ferð, sigur Baldur Tórhallson, professari á Háskóla Íslands, við Dimmalætting
Alt bendir á, at Guðni Thorlacius Jóhannesson verður nýggjur forseti í Íslandi, tá ið íslendingar fara á val tann 25. juni. Men ein tann fremsti serfrøðingurin í íslenskum politikki, torir kortini ikki at siga enn, at hann fer at vinna.
- Tað er hent so nógv í íslenskum politikki seinastu tíðina, at ein torir ikki at siga nakað, sigur Baldur Tórhallson, tá ið Dimmalætting spyr hann, um hann torir at siga, at Guðni Thorlacius Jóhannesson verður næsti forsetin.
- Tað skal henda nógv, um Guðni skal missa hesa stóru føringina, sum hann hevur í veljarakanningunum, leggur hann kortini afturat.
Baldur Tórhallson er professari og deildarleiðari á Stjórn málafrøðideildini á Háskóla Íslands. Hann sigur valið vera serstakt hesaferð, tí so nógv er uppií forsetavalinum. Panama-gølan hevur rakt fleiri politikarar, Ólafur Ragnar Grímsson umhugsaði at stilla upp aftur, hóast hann legði frá sær, og David Oddson, fyrrverandi forsætisráðharri stillar upp til forseta.
Kortini er tað óskrivna politiska blaðið Guðni Thorlacius Jóhannesson, sum hevur størstu undirtøkuna enn. Guðni hevur fingið heilt upp í 65 prosent í onkrari kanning.
- Hann hevur ikki luttikið í politikki fyrr, sigur íslenski eygleiðarin, tá ið hann verður spurdur, hví Guðni Thorlacius Jóhannesson er so nógv fremst. Harvið sigur hann eisini nakað um, hvat álit íslendingar hava á politisku skipanina í løtuni.
Júst har hevur forsetin fingið eitt ávíst vald. Hann kann onkursvegna verja tað íslenska fólkið móti óreiðiligum politikarum.
- Sessurin er ein vernd hjá fólkinum móti Altinginum, tí nú kann Altingið ikki samtykkja uppskot, um so er, at forsetin metir tey vera so týðningarmikil, at tey skulu til fólkaatkvøðu, sigur Baldur Tórhallson.
Hetta er serliga Ólafi Ragnari Grímssyni fyri at takka. Forsetin, sum nú fer frá, noktaði í 2010 at skriva undir eina lóg, sum Altingið hevði samtykt, og uppskotið var tá sent til fólkaatkvøðu, har fólkið feldi uppskotið. Við at luttaka aktivt í politikki, broytti forsetin sín egna sess.

Nú er sessurin ikki longur einans ein symbolskur sessur, men ein sessur, har ið forsetin hevur tað vald, sum hann í veruleikanum hevur fingið tillutað í stjórnarskipanini, men sum ikki vanliga hevur verið brúkt.

Dimma.fo

Skattanevndin SKAL vera faklig

Sjálvt endamálið við skattanevndini er júst, at hon ikki skal umboða úrvald sjónarmið ella ávís áhugamál.

Hetta svarar Kristina Háfoss, landsstýriskvinna í fíggjarmálum, fyrispurningi frá Bill Justinussen, løgtingsmanni Miðflokksins. Hann vildi hava at vita, hví ávísir akademikarar við bústaði í høvuðsstaðarøkinum vóru í nevndini, ið skal endurskoða skattaskipanina.

Kristina Háfoss vísir á, at skattanevndin skal verða eitt amboð til at geva fakligan íblástur til endurnýggjan av skattaskipanini, hon skal ikki umboða ymisk áhugamál.

- Skattanevndin er ein faklig nevnd. Tá skattanevndin varð sett var hugt eftir fakligum førleikum og fakligum royndum við serligum denti á búskaparfrøði. Harumframt varð miðað eftir, at samansetingin tryggjaði eitt hóskaði kynsbýti og eina ávísa breidd í búskaparligum førleikum, sigur Kristina Háfoss.

Bill Justinussen spurdi, hví ikki vinna, ungdómur, verkafólk og kommunur vóru við, og hví ikki landafrøðilig fyrilit vóru tikin. Til hetta svarar landsstýriskvinnan, at ymisk sjónarmið verða hoyrd í tøkum tíma.

- Sjálvandi eiga øll týðandi áhugamál og sjónarmið at verða hoyrd í einum so týðningarmiklum máli. Tí verða fylgibólkar knýttir at skattanevndini, har viðkomandi fakkbólkar, áhugamál og sjónarmið verða umboðað, sigur Kristina Háfoss, og vísir á, at ein politiskur fylgibólkur eisini verður settur.

Kvf.fo

Nýggju tunlarnir hjá Havsbrún um at verða lidnir

08-06-2016 - 11:19 - Jóanis Albert Nielsen

Havsbrún: Virkseimið hjá Havsbrún hevur verið stórt seinastu nógvu árinum, og tí hevur verið neyðugt við stórum goymsluhølum. Havsbrún hevur tí í fleiri umførum bygt nýggjar goymslubygningar.

Á heysti 2015 fór Havsbrún undir at byggja tveir nýggjar goymslutunlar. Støddin er 250 x 16 metrar hvør, og harafturat eru tvær inngongdir á góðar 100 metrar. Tunlarnir eru tilsamans 10.000 m² til víddar og skulu nýtast til at goyma mjøl í. Teir fara at rúma eini 20.000 tons av mjøli.

Sprongt hevur verið inn í fjallið beint við virkið, og arbeiðið er um at verða liðugt. Tunlarnir verða tiknir í nýtslu í juli 2016.

Fakta um tunlarnir:

Stødd:

Nøgd av tunlum 2 stk

Gólvvídd á tunlunum 10.000 m²

Longd á hvørjum tunli 250 m

Breidd á hvørjum tunli 16 m

Longd á hvørjum inngongdi 100 m

Goymslukapasitetur:

Fiskamjøl 20.000 tons

Jn.fo

Lerkur og Rankin landaðu í Runavík í gjár

08-06-2016 - 11:33 - Jóanis Nielsen

Partrolararnir Lerkur og Rankin landaðu til Faroe Origin í Runavík í gjár, teir høvdu tilsamans 200.000 pund, meginparturin av veiðuni var upsi.

Lerkur og Rankin byrjaðu túrin 29. mai.

Ein lítill partur av veiðuni varð boðin út á Fiskamarknaðinum.

LERKUR - (FD 1206)	RUNAVÍKAR HAVN	29-05-2016 07-06-2016	1.967	7,59	14.933,00
----------------------	-------------------	-----------------------	-------	------	-----------

Jn.fo

Niels Pauli og Steintór hava gjørt ein góðan svartkalvatúr

08-06-2016 - 11:51 - Jóanis Nielsen

Partrolararnir Niels Pauli og Steintór hava gjørt ein góðan svartkalvatúr, teir koma á Hvalba kl. 19 í kvøld, við 73 tonsum av svartkalva, sum teir landa í kvøld
Skipini hava verið úti síðan 28. mai.

Mett verður, at veiðan verður seld fyri 2,1 millión.

NIELS PAULI - (TG 405)	HVALBIAR HAVN	28-05-2016	08-06-2016	6.700	24,68	165.323,00
STEINTÓR - (TG 304)	HVALBIAR HAVN	28-05-2016	08-06-2016	6.700	24,62	164.923,00

Jn.fo

Andlát

Jens Hammer, ættaður úr Hvalba, búsitandi í Tórshavn, andaðist á Boðanesheiminum týsdagin, 89 ára gamal.

Katrin Gregoriussen andaðist mánadagin, 51 ára gomul.
